

## DLAM

Ta' GEORGE STEVENS

MARIO kien għadu kemm iżżewweg. Kellu mara li kien iħob-  
bha daqs id-dawl t'għajnejh u kien qed igħix ħajja ta' sliem  
u hena fl-istat gdid tiegħu. Xejn ma kien jonqsu. Biss huwa kellu  
xewqa kbira li jkollu iben jixbah lilu. U fih din ix-xewqa kienet  
aktar tikbes meta kien jara t-tifel ta' huh il-miżżewweg b'dawk  
il-għajnejn sbieħ ta' missieru!

Mario kien jagħraf kemm hi haġa ta' ferħ li tkun missier, u  
kemm hi haġa ta' ferħ aktar li jkollok iben jixbah lilek. Kemm  
xtaq li bħal huh ikollu tifel jixbah lilu biex bħal huh joqgħod jit-  
paxxa bih!

\* \* \*

Fil-belt Taljana fejn kien igħammar Mario ma' martu kien  
riesaq il-periklu. Dak iż-żmien l-Italja kienet fi gwerra ma' l-Aws-  
trja. It-truppi Awstrijaċi kienu qasmu l-fruntiera Taljana, bdew  
iheddu l-ibliet Taljani tat-Tramuntana u issa kienu qorbu sew lejn  
il-belt ta' Mario. Fil-belt saret sejha biex jingagġaw aktar suldati  
ħalli l-għadu jiġi meġħlub. Għal din is-sejha wieġeb għadd sabiħ  
ta' zghazagħ, u fost dawn kien hemm Mario li ngaġġa minn ta'  
l-ewwel.

Ma damx Mario ma sab ruħu mifrud minn martu. Kienet  
giet ordni biex it-truppi Taljani jmarċaw u jiltaqgħu mal-għadu  
li kien wasal barra bwieb il-belt. Qalb il-bini ġa kienu bdew jin-  
stemgħu l-kanunati tal-għadu u kultant xi balla żżarżar u tfaqqa'  
fuq xi ħajt. Fost in-nies qamet għagħa u taħwida kbira—nisa u  
tfal jibku u rġiel jippruvaw jikkalmawhom. Kulhadd imwerwer.  
Fejn qabel il-belt kienet issaltan fil-hena u l-paċi issa kienet maħ-  
kuma mill-qilla u l-qirda tal-gwerra.

It-truppi Taljani ma damux ma ntabu f'taqbida mal-għadu  
barra l-belt. Saret taqtigħa ħarxa li fiha għadd kbir ta' suldati taż-  
zewg naħiet hallew ħajjithom. It-taqbida damet sejra ħafna u ma  
ntemmetx qabel ma mijiet ta' iġsma kienu jinsabu fl-art bla ħajja.  
It-truppi Taljani rnexxielhom joħorġu rebbieħa u jregġgħu lura  
lill-għadu b'għadd kbir ta' ħajjiet mitlufa u għadd akbar midru-  
ba. U fost il-midruba kien hemm min gie immankat bl-ikrah.

\* \* \*

Malli l-għadu kien għab għal kollox, it-truppi Taljani mar-

ċaw lura lejn il-belt, rebbieħa imma mikduċa. Meta daħlu fil-belt  
kien hemm dehra ta' ferħ u biki. Min beda jitgħannaq ma' żew-  
ġu, huh jew ibnu li kien mar għat-taqbida u reġa' lura qawwi u  
sbiħ, u min beda jibki u jolfoq għax xi ħadd għaziż għal qalbu ma  
kienx reġa' lura fi hdanu.

Mario kien jinsab imħaddan ma' martu li f'idejha kellha għo-  
ġol ta' tarbija. Kienet l-ewwel tarbija ta' Mario. Tifel wiċċu  
mqaxxar. Imma l-aktar li kien jixbhu minn għajnejh. Għajnejh  
kienu qishom tiegħu meta kien żgħir. Dak li xtaq Mario kien issa  
qiegħed quddiemu.

Imma Mario ma seta' jara xejn. Hu kien tilef għajnejh it-  
tnejn. Waqt li kien f'taqbida ma' wieħed mis-suldati tal-għadu  
safa' milqut b'balla li ħallietu għama għal kollox. Kieku Mario  
seta' jiftaħ għajnejh kien jagħraf kemm tabilhaqq kien jixbhu  
ibnu!

Dak il-ħin bdew idoqqu marċijiet ferrieħa biex jiċcelebraw  
ir-rebħa u kap għoli li qam jindirizza lill-folla għall-okkażjoni  
nstama' jgħid: "U issa qed nara għalikom futur sabiħ, qed nara  
dawl gdid fuq ix-xefaq!" Mario seta' jara dlam biss. U għalih  
xejn ma kien jimporta la ma setax jara lil ibnu li kien jixbhu!

## IL-QALB

Ta' GEORGE ZAMMIT

Arpa f'rokna mudlama l-qalb tal-bniedem:  
siekta u mbikkma, imkebbha fis-swidija

— Holma minsija —

Izda tistenbaħ bħal merill fil-wisa'

Ta' sema safi

U l-ħolqien timla bl-għana, u, bħal għadira

Imfawra, tfawwar lewn id-deheb u l-gawhar,

Meta, b'żegħila ta' blanzun, tmellisha

Iż-ziffa tat-tifkira.

15. 9. 55.